

DEĊIŻJONIJIET

DEĊIŻJONI TAL-KUNSILL 2013/391/PESK

tat-22 ta' Lulju 2013

b'appoġġ għall-implimentazzjoni Prattika tar-Riżoluzzjoni 1540 (2004) tal-Kunsill tas-Sigurtà tan-Nazzjonijiet Uniti dwar in-nonproliferazzjoni tal-armi ta' qerda massiva u l-mezzi ta' kunsinna tagħhom

IL-KUNSILL TAL-UNJONI EWROPEA,

Wara li kkunsidra t-Trattat dwar l-Unjoni Ewropea, u b'mod partikolari l-Artikoli 26(2) u 31(1) tiegħu,

Wara li kkunsidra l-proposta tar-Rappreżentant Għoli tal-Unjoni għall-Affarijiet Barranin u l-Politika ta' Sigurtà,

Billi:

- (1) Fit-12 ta' Dicembru 2003, il-Kunsill Ewropew adotta l-Istrategija tal-UE kontra l-proliferazzjoni tal-armi ta' qerda massiva, li l-Kapitolu III tagħha fih lista ta' miżuri biex tiġi miġġielda tali proliferazzjoni li jehtieg li jittiehdu kemm fl-Unjoni kif ukoll f'pajjiżi terzi.
- (2) L-Unjoni qiegħda timplimenta din l-Istrategija attivament u qiegħda tagħti effett lill-miżuri elenkati fil-Kapitolu III tagħha, b'mod partikolari billi tagħmel disponibbli riżorsi finanzjarji b'appoġġ għal proġetti speċifiċi mmexxjin minn istituzzjonijiet multilaterali, b'hekk l-Istati fil-bżonn jingħataw assistenza teknika u hila esperta fir-rigward ta' firxa wiesgħa ta' miżuri ta' nonproliferazzjoni, u l-promozzjoni tar-rwol tal-Kunsill tas-Sigurtà tan-Nazzjonijiet Uniti (KSNU).
- (3) Fit-28 ta' April 2004, il-Kunsill tas-Sigurtà tan-Nazzjonijiet Uniti adotta ir-Riżoluzzjoni 1540 (2004) ("UNSCR 1540 (2004)"), li kienet l-ewwel strument internazzjonali biex jiġu ttrattati b'mod integrat u komprensiv l-armi ta' qerda massiva, il-mezzi ta' kunsinna tagħhom u l-materjal relatat. UNSCR 1540 (2004) stabbilixxiet obbligi vinkolanti għall-Istati kollha li kellhom l-għan li jimpedixxu u jskoraġġixxu lill-atturi li mhumiex Stati milli jaċċedu għal tali armi u materjal relatat mal-armi. Hija appellat ukoll lill-Istati biex jipprezentaw rapport lill-Kumitat tal-Kunsill tas-Sigurtà stabbilit bir-Riżoluzzjoni 1540 (2004) ("il-Kumitat 1540") dwar il-passi li hađu jew li bihsiebhom jieħdu sabiex jimplimentaw il-UNSCR 1540 (2004).
- (4) Fis-27 ta' April 2006, il-Kunsill tas-Sigurtà tan-Nazzjonijiet Uniti adotta r-Riżoluzzjoni 1673 (2006) u ddecieda li l-Kumitat 1540 għandu jintensifika l-isforzi tiegħu sabiex jippromwovi l-implimentazzjoni shiha tal-UNSCR 1540

(2004) permezz ta' programmi ta' hidma, attivitajiet ta' sensibilizzazzjoni tal-pubbliku, assistenza, djalogu u kooperazzjoni. Huwa stieden ukoll lill-Kumitat 1540 biex jesplora mal-Istati u ma' organizzazzjonijiet internazzjonali, reġjonali u subreġjonali l-possibbiltà ta' kondivizzjoni tal-esperjenzi u l-lezzjonijiet mehuda, u disponibbiltà ta' programmi li jistgħu jiffacilitaw l-implimentazzjoni tal-UNSCR 1540 (2004).

- (5) Fl-20 ta' April 2011, il-Kunsill tas-Sigurtà tan-Nazzjonijiet Uniti adotta r-Riżoluzzjoni 1977 (2011) u ddecieda li jestendi l-mandat tal-Kumitat 1540 għal perijodu ta' 10 snin sal-25 ta' April 2021. Huwa ddecieda wkoll li l-Kumitat 1540 kellu jkompli jintensifika l-isforzi tiegħu biex jipromwovi l-implimentazzjoni shiha mill-Istati kollha tal-UNSCR 1540 (2004), b'mod partikolari fir-rigward ta' oqsma bħal: (a) iż-żamma ta' kontijiet, (b) il-protezzjoni fiżika, (c) il-kontrolli fil-fruntieri u l-isforzi tal-infurzar tal-liġi u (d) il-kontrolli nazzjonali tal-esportazzjonijiet u t-trasbordjar inklużi l-kontrolli fuq l-ghoti ta' fondi u servizzi bħall-finanzjament għal tali esportazzjonijiet u trasbordjar.
- (6) L-implimentazzjoni tal-Azzjoni Kongunta tal-Kunsill 2006/419/PESK tat-12 ta' Gunju 2006 b'appoġġ għall-implimentazzjoni tar-Riżoluzzjoni tal-Kunsill tas-Sigurtà 1540 (2004) tan-Nazzjonijiet Uniti u fil-qafas tal-implimentazzjoni tal-Istrategija tal-UE kontra l-Proliferazzjoni ta' Armi ta' Distruzzjoni Massiva ⁽¹⁾ u l-Azzjoni Kongunta tal-Kunsill 2008/368/PESK tal-14 ta' Mejju 2008 b'appoġġ għall-implimentazzjoni tar-Riżoluzzjoni 1540 (2004) tal-Kunsill tas-Sigurtà tan-Nazzjonijiet Uniti u fil-qafas tal-implimentazzjoni tal-Istrategija tal-UE kontra l-Proliferazzjoni ta' Armi ta' Distruzzjoni Massiva ⁽²⁾ kkontribwixxiet għat-tnaqis sinifikanti tal-ghadd ta' Stati li ma jirrapurtawx u l-ghadd ta' Stati li ma pprezentawx l-informazzjoni addizzjonali meħtieġa mill-Kumitat 1540 b'segwitu għall-prezentazzjoni ta' rapporti mhux kompluti.
- (7) L-Uffiċċju għad-Diżarm fi hdan is-Segretarjat tan-Nazzjonijiet Uniti, li huwa responsabbli għall-ghoti ta' appoġġ sostantiv u loġistiku lill-Kumitat 1540 u lill-esperti tiegħu, għandu jiġi fdat bl-implimentazzjoni teknika tal-proġetti li għandhom jitwettqu taħt din id-Deciżjoni.

⁽¹⁾ ĠU L 165, 17.6.2006, p. 30. Edizzjoni Speċjali bil-Malti, ĠU L 294M, 25.10.2006, p. 223.

⁽²⁾ ĠU L 127, 15.5.2008, p. 78.

- (8) Din id-Deciżjoni għandha tiġi implimentata f'konformità mal-Ftehim Qafas Finanzjarju u Amministrattiv, konkluz mill-Kummissjoni Ewropea man-Nazzjonijiet Uniti dwar l-amministrazzjoni tal-kontribuzzjonijiet finanzjarji mill-Unjoni għal programmi jew proġetti amministrati min-Nazzjonijiet Uniti,

ADOTTA DIN ID-DECIŻJONI:

Artikolu 1

1. F'konformità mal-Istrateġija tal-UE kontra l-proliferazzjoni tal-armi ta' qerda massiva, li tistabilixxi l-oġettivi tal-promozzjoni tar-rwol tal-Kunsill tas-Sigurtà tan-NU u tat-tishih tal-hila esperta tiegħu sabiex jaffronta l-isfidi tal-proliferazzjoni, l-Unjoni għandha tappoġġa wkoll l-implimentazzjoni tar-Riżoluzzjoni 1540 (2004) tal-Kunsill tas-Sigurtà tan-Nazzjonijiet Uniti ("UNSCR 1540 (2004)") u r-Riżoluzzjoni 1977 (2011) tal-Kunsill tas-Sigurtà tan-Nazzjonijiet Uniti.

2. Il-proġetti b'appoġġ għall-UNSCR 1540 (2004), li jikkorrispondu għal miżuri tal-Istrateġija tal-UE, għandhom jikkonsistu f'workshops subreġionali, żjarat fil-pajjiż, laqgħat, avvenimenti, taħriġ u sforzi ta' relazzjonijiet pubbliċi.

3. L-għanijiet tal-proġetti għandhom jikkonsistu fi:

— it-tishih tal-isforzi u l-kapaċitajiet nazzjonali u reġjonali rilevanti primarjament permezz tal-bini ta' kapaċità u l-facilitazzjoni tal-assistenza;

— kontribut għall-implimentazzjoni prattika ta' rakkomandazzjonijiet speċifiċi tar-Rieżami Komprensiv tal-2009 tal-istat ta' implimentazzjoni tal-UNSCR 1540 (2004), b'mod partikolari fl-oqsma tal-assistenza teknika, il-kooperazzjoni internazzjonali u s-sensibilizzazzjoni tal-pubbliku;

— it-tnedija, l-iżvilupp u l-implimentazzjoni tal-Pjani ta' Azzjoni Nazzjonali fuq talba tal-Istati.

4. Deskrizzjoni dettaljata tal-proġetti hija mniżżla fl-Anness.

Artikolu 2

1. Ir-Rappreżentant Għoli tal-Unjoni għall-Affarijiet Barranin u l-Politika ta' Sigurtà (minn issa 'l quddiem imsejjaħ "ir-Rappreżentant Għoli") għandu jkun responsabbli għall-implimentazzjoni ta' din id-Deciżjoni.

2. L-implimentazzjoni teknika tal-proġetti msemmija fl-Artikolu 1(2) għandha titwettaq mis-Segretarjat tan-NU (Uffiċċju għall-Affarijiet ta' Diżarm) ("Segretarjat tan-NU (ODA)"). Huwa għandu jwettaq dan il-kompitu taħt ir-responsabbiltà u l-kontroll tar-Rappreżentant Għoli.

3. Għal dan il-għan, ir-Rappreżentant Għoli għandu jidhol fl-arranġamenti meħtieġa mas-Segretarjat tan-NU (ODA).

Artikolu 3

1. L-ammont ta' referenza finanzjarja għall-implimentazzjoni tal-proġetti msemmija fl-Artikolu 1(2) għandu jkun ta' EUR 750 000, li għandu jiġi ffinanzjat mill-baġit ġenerali tal-Unjoni Ewropea.

2. L-infiq iffinanzjat mill-ammont stipulat fil-paragrafu 1 għandu jiġi amministrat f'konformità mal-proċeduri u r-regoli applikabbli għall-baġit ġenerali tal-Unjoni Ewropea.

3. Il-Kummissjoni għandha tissorvelja l-amministrazzjoni tajba tal-infiq imsemmi fil-paragrafu 2. Għal dan il-għan, il-Kummissjoni għandha tikkonkludi ftehim ta' finanzjament mas-Segretarjat tan-NU (ODA). Dak il-ftehim ta' finanzjament għandu jstipula li s-Segretarjat tan-NU (ODA) għandu jiżgura l-viżibbiltà tal-kontribuzzjoni tal-Unjoni, skont id-daqs tagħha.

4. Il-Kummissjoni għandha tagħmel hilita biex tikkonkludi l-ftehim ta' finanzjament imsemmi fil-paragrafu 3 malajr kemm jista' jkun wara d-dhul fis-seħh ta' din id-Deciżjoni. Hija għandha tinforma lill-Kunsill bi kwalunkwe diffikultà f'dak il-proċess u bid-data tal-konkluzjoni tal-ftehim ta' finanzjament.

Artikolu 4

Ir-Rappreżentant Għoli għandu jirrapporta lill-Kunsill dwar l-implimentazzjoni ta' din id-Deciżjoni abbażi ta' rapporti regolari mhejjija mis-Segretarjat tan-NU (ODA). Dawk ir-rapporti għandhom jiffurmaw il-bażi għall-evalwazzjoni mwettqa mill-Kunsill. Il-Kummissjoni għandha tippovdi informazzjoni dwar l-aspetti finanzjarji tal-proġetti msemmijin fl-Artikolu 1(2).

Artikolu 5

1. Din id-Deciżjoni għandha tidhol fis-seħh fil-jum tal-adozzjoni tagħha.

2. Din id-Deciżjoni għandha tiskadi 24 xahar wara l-konkluzjoni tal-ftehim ta' finanzjament imsemmi fl-Artikolu 3(3), jew tliet xhur wara d-data tal-adozzjoni tagħha jekk l-ebda ftehim ta' finanzjament ma jiġi konkluz f'dak il-perijodu.

Magħmul fi Brussell, it-22 ta' Lulju 2013.

Għall-Kunsill
Il-President
C. ASHTON

ANNEX

1. OBJETTIVI

L-oġġettivi ġenerali ta' din id-Deċiżjoni huma l-promozzjoni tal-implimentazzjoni tar-Riżoluzzjoni 1540 (2004) ("UNSCR 1540 (2004)") u 1977 (2011) ("UNSCR 1977 (2011)") tal-Kunsill tas-Sigurtà tan-Nazzjonijiet Uniti fil-qafas tal-implimentazzjoni tal-Istrateġija tal-UE kontra l-proliferazzjoni tal-armi ta' qerda massiva permezz ta' miżuri speċifiċi bl-ghanijiet speċifiċi li ġejjin: it-tishih tal-isforzi u l-kapaċitajiet nazzjonali u reġjonali rilevanti primarjament permezz tal-bini ta' kapaċità u l-facilitazzjoni tal-assistenza; il-kontribut għall-implimentazzjoni prattika ta' rakkomandazzjonijiet speċifiċi tar-Rieżami Komprensiv tal-2009 tal-istat ta' implimentazzjoni tal-UNSCR 1540 (2004), b'mod partikolari fl-oqsma tal-assistenza teknika, il-kooperazzjoni internazzjonali u s-sensibilizzazzjoni tal-pubbliku.

2. DESKRIZZJONI TAL-MIŻURI**2.1. Tishih tal-kapaċitajiet għall-implimentazzjoni nazzjonali u l-koordinazzjoni subreġjonali****2.1.1. Objettiv tal-miżura**

- L-ghoti ta' appoġġ għall-attivitajiet ta' implimentazzjoni speċifiċi għall-pajjiż, inkluż l-iżvilupp ta' pjani ta' azzjoni nazzjonali u ta' proċess ta' implimentazzjoni sostnut nazzjonali u subreġjonali;
- It-tishih tal-kooperazzjoni internazzjonali inkluż r-rwol tal-Kumitat 1540 fl-implimentazzjoni tal-UNSCR 1540 (2004).

2.1.2. Deskrizzjoni tal-miżura

Il-facilitazzjoni mill-UNODA, f'kooperazzjoni ma' organizzazzjonijiet u entitajiet oħrajn internazzjonali, reġjonali u subreġjonali, kif adatt, ta' passi prattiċi biex jiġu implimentati r-rekwiżiti prinċipali tal-UNSCR1540 (2004) flivell nazzjonali, b'mod partikolari permezz tal-appoġġ ta' zjarat fil-pajjiżi u attivitajiet speċifiċi għall-pajjiż li għandhom jitwettqu mill-Kumitat 1540, bil-kunsens tal-Istati kkonċernati. Hu previst li jiġu appoġġati hames zjarat fil-pajjiż (kull wahda ddum erbat ijiem). Skont il-pajjiż speċifiku u d-deċiżjonijiet tal-Kumitat 1540, iż-zjara fil-pajjiż jew l-attivitajiet speċifiċi għall-pajjiż ser jikkontribwixxu għall-proċess ta' implimentazzjoni nazzjonali permezz ta': (a) kontributi għas-sensibilizzazzjoni tal-pubbliku permezz ta' djalogi adattati ma' atturi differenti involuti fl-implimentazzjoni nazzjonali tal-UNSCR 1540 (2004); (b) eżami tal-miżuri u l-mekkanizmi nazzjonali użati għall-implimentazzjoni ta' dik ir-riżoluzzjoni u l-identifikazzjoni tal-isfidi speċifiċi li jaffrontaw l-awtoritajiet nazzjonali kif ukoll opzjonijiet possibbli biex jirrimedjawhom; u (c) facilitazzjoni tat-thejjja ta' pjani ta' azzjoni nazzjonali volontarji u miżuri oħrajn deċiżi mill-pajjiż miżjur.

L-organizzazzjoni mill-UNODA, f'kooperazzjoni ma' organizzazzjonijiet u entitajiet oħrajn internazzjonali, reġjonali u subreġjonali, kif adatt, ta' laqgħat f'subreġjuni speċifiċi abbażi tal-eżitu tal-workshops precedenti dwar il-bini ta' kapaċità fis-subreġjuni speċifiċi. Hu previst li jitwettqu tliet laqgħat ta' segwitu fis-subreġjuni magħżulin (l-Afrika, il-Golf u l-Lvant Nofsani, ix-Xlokk tal-Ewropa u l-Amerika Latina). Kull laqgħa ser tiġi adattata għar-rekwiżiti attwali tas-subreġjun b'attenzjoni fuq oqsma li x'aktarx li jiksbu riżultati prattiċi. Il-laqgħat ser jitwettqu flimkien ma' diskussjonijiet tekniċi fil-pajjiżi biex jiġu esplorati miżuri speċifiċi b'sostenn għal progress fl-implimentazzjoni tal-UNSCR 1540 (2004). Id-diskussjonijiet fil-pajjiżi ser jiġu organizzati b'rispons għall-istediniet mill-Istati Membri interessati.

L-UNODA ser jiżviluppa attivitajiet relatati mal-UNSCR 1540 (2004) f'kooperazzjoni ma' organizzazzjonijiet u aġenziji internazzjonali oħrajn, inklużi l-OSKE, l-IAEA, l-OPCW, il-WHO, il-FAO u l-OIE, biex jiġu żgurati sinerġiji effettivi u tiġi evitata d-duplikazzjoni.

Kif adatt, ser jiġu esplorati sinerġiji mal-attivitajiet taċ-Ċentri ta' Eċċellenza" Kimiċi, Bijoloġiċi, Radjoloġiċi u Nukleari (CBRN) reġjonali, li qegħdin jiġu stabbiliti attwalment taħt l-Istrument għall-Istabbiltà kif ukoll ma' programmi oħrajn sponsorjati mill-UE f'dan il-qasam.

2.1.3. Riżultati tal-miżura

It-titjib tal-implimentazzjoni tal-UNSCR 1540 (2004) permezz ta' passi addizzjonali li għandhom jittiehdu mill-Istati għall-implimentazzjoni shiha tagħha; l-iżvilupp ta' pjani ta' azzjoni jew pjani direzzjonali nazzjonali effettivi u realistiċi għall-implimentazzjoni tar-rekwiżiti prinċipali ta' dik ir-riżoluzzjoni; approċċi reġjonali kkoordinati msahhin għall-implimentazzjoni tal-UNSCR 1540 (2004); u l-istabiliment ta' shubji effettivi bejn l-Istati parteċipanti u l-fornituri ta' assistenza.

2.2. Aktar bini ta' kapaċità biex jiġu stabbiliti u miżmuma l-protezzjoni fiżika u jinżamm kont ta' materjal sensitiv b'użu doppju

2.2.1. Objettiv tal-miżura

Il-promozzjoni tal-bini ta' kapaċità fil-livell nazzjonali u reġjonali biex isir progress fl-implimentazzjoni shiha tal-UNSCR 1540 (2004) permezz ta' attenzjoni fuq waħda mill-oqsma prinċipali tar-riżoluzzjoni, jiġifieri, il-protezzjoni fiżika u li jinżamm kont ta' "materjal relatat". L-UNSCR 1540 (2004) fiha dispożizzjonijiet speċifiċi (is-subparagrafi a) u b) tal-paragrafu 3 operattiv) li jobbligaw lill-Istati kollha biex jistabbilixxu kontrolli adatti fuq materjal, taġġmir u teknoloġija li jistgħu jintużaw għad-disinn, l-iżvilupp, il-produzzjoni jew l-użu ta' armi nukleari, kimiċi u bijoloġiċi u l-mezzi ta' kunsinna tagħhom. Għal dan l-ghan, l-Istati huma meħtieġa li: (a) jiżviluppaw u jżommu miżuri effettivi adatti biex jinżamm kont ta' tali oġġetti u jinżammu taħt sigurtà fil-produzzjoni, l-użu, il-ħzin jew it-trasport; u (b) jiżviluppaw u jżommu miżuri ta' protezzjoni fiżika effettivi u adatti.

2.2.2. Deskrizzjoni tal-miżura

L-organizzazzjoni mill-UNODA ta' żewġ workshops subreġjonali (l-Amerika Ċentrali, ix-Xlokk tal-Asja u l-Amerika Latina) li jiffukaw fuq il-protezzjoni fiżika u li jinżamm kont ta' "materjal relatat". Permezz tal-kondiviżjoni ta' esperjenza rigward linji ta' politika u prattiki nazzjonali relatati maż-żamma tal-kontinju, iż-żamma taħt sigurtà u l-protezzjoni ta' materjal bijoloġiku, kimiku u nukleari rilevanti, il-miżura ser tippromwovi approċċi nazzjonali integrati bbażati fuq prattiki tajba u l-esperjenza miksuba.

Ser tiġi enfasizzata, kif adatt, l-importanza ta' kooperazzjoni u interazzjoni ma' organizzazzjonijiet internazzjonali bħall-IAEA, l-OPCW, il-WHO, il-FAO, l-OIE u l-OSKE. Kull workshop ser jiġi organizzat flimkien ma' ċikli ta' diskussjonijiet tekniċi rilevanti mal-pajjiżi parteċipanti filwaqt li jittiehed kont shih tal-ispeċifitajiet nazzjonali. Id-diskussjonijiet fil-pajjiżi ser jiġu organizzati b'rispons għall-istadnin mill-Istati Membri interessati f'subreġjoni rilevanti.

Kif adatt, ser jiġu esplorati sinerġiji mal-attivitajiet taċ-Ċentri ta' Eċċellenza" CBRN reġjonali, li qegħdin jiġu stabbiliti attwalment taħt l-Istrument għall-Istabbiltà kif ukoll ma' programmi oħrajn sponsorjati mill-UE f'dan il-qasam.

2.2.3. Riżultati tal-miżura

Sforzi nazzjonali mteġba u kapaċitajiet imsaħħa għall-implimentazzjoni ta' verifiki adatti ta' materjal, taġġmir u teknoloġija li jistgħu jintużaw għad-disinn, l-iżvilupp, il-produzzjoni jew l-użu ta' armi nukleari, kimiċi u bijoloġiċi u l-mezzi ta' kunsinna tagħhom; l-identifikazzjoni ta' prattiki effettivi u effiċjenti għaž-żamma ta' kontinju, iż-żamma taħt sigurtà u l-protezzjoni ta' "materjal relatat"; aktar sigurtà ta' materjal rilevanti fil-livelli nazzjonali u reġjonali; aktar shubiji reġjonali u internazzjonali f'oqsma rilevanti; u kontribut għall-isforzi biex tiżdied is-sigurtà CBRN globali.

2.3. Appoġġ għall-implimentazzjoni prattika tar-rakkomandazzjonijiet tar-Rieżami Komprensiv tal-2009 tal-istat ta' implimentazzjoni tal-UNSCR 1540 (2004)

2.3.1. Objettiv tal-miżura

L-għoti ta' appoġġ għall-implimentazzjoni prattika tar-rakkomandazzjonijiet tar-Rieżami Komprensiv tal-2009;

It-tishih tal-kooperazzjoni internazzjonali u sensibilizzazzjoni tal-pubbliku dwar l-importanza tal-implimentazzjoni tal-UNSCR 1540 (2004).

2.3.2. Deskrizzjoni tal-miżura

L-UNSCR 1977(2011) u d-Dokument Finali tar-Rieżami Komprensiv tal-2009 jipprevedu għadd ta' attivitajiet speċifiċi fl-implimentazzjoni tar-reqwiżiti prinċipali tal-UNSCR 1540 (2004). Il-miżura tinkludi proġetti speċifiċi b'appoġġ għal tali attivitajiet inkluż permezz tal-isponsorjar ta' laqgħat/avvenimenti, taħriġ u sforzi ta' relazzjonijiet pubbliċi. Sogġetti, kif adatt, għad-deċiżjonijiet u r-rakkomandazzjonijiet tal-Kumitat 1540, il-proġetti jinkludu:

- l-organizzazzjoni mill-UNODA ta' avvenimenti li jlaqqgħu lil dawk li joffru u jfittxu assistenza u laqgħat ta' shab attwali u prospettivi (Stati, organizzazzjonijiet internazzjonali u reġjonali);
- laqgħat organizzati mill-UNODA b'appoġġ għal sforzi għat-tishih tal-kooperazzjoni tal-Kumitat 1540 ma' mekkaniżmi internazzjonali ta' nonproliferazzjoni u organizzazzjonijiet internazzjonali u reġjonali oħrajn;
- l-organizzazzjoni u l-isponsorjar mill-UNODA ta' workshop tar-rappreżentanti tas-soċjetà ċivili, tad-dinja akkademika u l-industrija;

- I-sponsorjar mill-UNODA tal-partecipazzjoni ta' uffiċjali nazzjonali f'korsijiet ta' tahriġ u attivitajiet oħrajn ta' bini ta' kapacità;
- I-sponsorjar ta' ġurnal elettroniku dwar kwistjonijiet ta' implimentazzjoni rigward l-UNSCR 1540 (2004).

Kif adatt, ser jiġu esplorati sinerġiji mal-attivitajiet ta' "Ċentri ta' Eċċellenza" CBRN reġjonali, li qegħdin jiġu stabbiliti attwalment taħt l-Istrument għall-Istabbiltà kif ukoll ma' programmi oħrajn sponsorjati mill-UE f'dan il-qasam.

2.3.3. Riżultati tal-miżura

L-implimentazzjoni ta' miżuri speċifiċi maqbula fir-Rieżami Komprensiv tal-2009; aktar mezzi varji għall-facilitazzjoni tal-assistenza teknika; il-forniment ta' tahriġ iffukat fuq l-UNSCR 1540 (2004) lill-uffiċjali nazzjonali; involviment akbar tar-rappreżentanti tas-soċjetà ċivili, id-dinja akkademika u l-industrija fl-isforzi ta' implimentazzjoni internazzjonali, reġjonali u nazzjonali tal-UNSCR 1540 (2004); sensibilizzazzjoni tal-pubbliku msahha rigward l-importanza tal-implimentazzjoni shiha tal-UNSCR 1540 (2004).

3. SHAB FIL-MIŻURI

- Il-Kunsill tas-Sigurtà tan-NU u l-Kumitat 1540 tiegħu;
- Il-gvernijiet partecipanti mis-subreġjuni rispettivi;
- Il-gvernijiet u l-organizzazzjonijiet li joffru assistenza;
- In-Nazzjonijiet Uniti, l-organizzazzjonijiet internazzjonali, reġjonali u subreġjonali rilevanti;
- L-organizzazzjonijiet nongovernattivi u l-entitajiet tas-soċjetà ċivili.

4. BENEFIĊJARJI TAL-MIŻURI

- L-Istati Membri, l-uffiċjali tal-gvern;
- Il-Kumitat 1540 u entitajiet oħrajn tan-NU;
- L-organizzazzjonijiet internazzjonali, reġjonali u subreġjonali;
- Il-gvernijiet u organizzazzjonijiet li jipprovdu u jirċievu assistenza teknika taħt l-UNSCR 1540 (2004);
- Is-soċjetà ċivili, id-dinja akkademika u l-industrija rilevanti.

5. POST

L-UNODA ser taġġel postijiet potenzjali għal-laqqgħat, il-workshops u avvenimenti oħrajn. Il-kriterji użati għall-għażla tal-postijiet ser jinkludu r-rieda u l-impenn ta' Stat rilevanti f'reġjun partikolari li jospita l-avveniment. Il-postijiet speċifiċi ta' zjarat fil-pajjiż jew attivitajiet speċifiċi għall-pajjiż ser jiddependu fuq l-istediniet minn Stati Membri interessati u, kif adatt, fuq decizjonijiet tal-Kumitat 1540.

6. TUL TA' ŻMIEN

It-tul ta' żmien totali ppjanat tal-proġett huwa ta' 24 xahar.